

## خبرنامہ مئی - ۱۹۹۵ء

صرف احباب جماعت کے لئے

○ حضرت امیر ڈاکٹر سعید احمد خان صاحب

حضرت امیر ڈاکٹر سعید احمد خاں صاحب کی صحت بدستور کمزور چلی آ رہی ہے۔ گذشتہ ماہ کمزوری بڑھ گئی تھی اور گلوکوز لگانے کی ضرورت پڑ گئی تھی لیکن اب خدا کے خاص فضل و کرم سے طبیعت کافی سنبھل گئی ہے۔ آپ حسب معمول عصر کی نماز کے بعد مختصر سیر فرماتے ہیں۔ احباب جماعت سے درخواست ہے کہ وہ حضرت امیر کی صحت کاملہ اور درازی عمر کے لئے اپنی پر خلوص دعائیں جاری رکھیں۔

○ دعا

پشاور میں ہمارے نہایت محترم بزرگ جناب شیخ شریف احمد صاحب گذشتہ کئی ماہ سے بیمار چلے آ رہے ہیں۔ اسی طرح لاہور میں محترم مرزا حمید الرحمن صاحب، محترم راجہ محمد افضل صاحب اور مولوی عبدالروف صاحب بھی بیمار ہیں۔ بہمنی میں محترم عبدالرزاق صاحب جو شوگر اور دل کی تکلیف سے بیمار ہیں ابھی ان کے دل کا آپریشن نہ ہو سکا۔ ویسے ان کی طبیعت پہلے سے کافی بہتر ہے اور وہ حسب معمول کام میں مصروف ہیں۔ ڈاکٹر کی رائے ہے کہ فوری طور پر ان کو آپریشن کی ضرورت نہیں۔ ان تمام احباب کی صحت کاملہ کے لئے احباب درد دل سے دعا فرمائیں۔

○ یوم وصال حضرت بانی سلسلہ احمدیہ

۲۷ مئی ۱۹۹۵ء، لاہور: مرکزی انجمن لاہور کی طرف سے یوم وصال حضرت بانی سلسلہ احمدیہ کے سلسلہ میں ۲۷ مئی ۱۹۹۵ء کو جامع دارالسلام، نیو گارڈن ٹاؤن، لاہور، خصوصی اجلاس کا اہتمام تھا۔ اس تقریب میں محترم چودھری عبدالحمید صاحب، واعظ راولپنڈی نے بھی شرکت کی اور حضرت مسیح موعود کی پیٹھگوئیوں اور نشانیوں کے بارے میں تفصیل سے گفتگو کی۔ اس کے علاوہ محترم راجہ محمد بیدار صاحب، ناصر احمد صاحب اور ہمارے نوجوان عامر عزیز ایم اے نے حضرت بانی سلسلہ احمدیہ کی دینی خدمات اور ان کے متعلق بعض اعتراضات کے جوابات دیئے۔ مغرب اور عشاء کی نمازیں اکٹھے ادا کی گئیں اور بعد میں حاضرین کی خدمت میں عشاء پیش کیا گیا۔

تنظیم خواتین احمدیہ کا دورہ راولپنڈی: ۱۹ مئی ۱۹۹۵ء کو تنظیم خواتین احمدیہ، راولپنڈی نے یوم وصال حضرت بانی سلسلہ احمدیہ کے سلسلہ میں خصوصی اجلاس کا اہتمام، جامع مبارک، میں کیا تھا۔ اس اجلاس میں شرکت کے لئے ذیل کی خواتین پر مشتمل ایک وفد لاہور سے ۱۸ مئی کو روانہ ہوا: بیگم ناصرہ ملک صاحبہ، بیگم زبیدہ محمد احمد صاحبہ، بیگم طاہرہ فضل احمد صاحبہ، بیگم رفعت سعادت صاحبہ اور بشریٰ علوی صاحبہ ایک دن کے قیام کے دوران وفد راولپنڈی میں متعدد گھروں میں بھی گیا اور خواتین سے رابطہ قائم کیا۔ اس تقریب میں شرکت کے لئے محترمہ بیگم ثمنہ ساہو خان صاحبہ جو مختصر وقت کے لئے امریکہ سے لاہور تشریف لائی ہوئی تھیں بطور خاص لاہور سے راولپنڈی گئیں۔ تقریب کافی بارونق اور دلچسپ رہی۔ اجلاس میں محترمہ بیگم زبیدہ محمد احمد صاحبہ، بیگم صبیحہ سعید صاحبہ، بیگم نکلیں ملک صاحبہ اور بشریٰ علوی صاحبہ نے تقاریر کیں۔ محترمہ ساجدہ سعید صاحبہ، سیکرٹری تنظیم خواتین

احمدیہ، راولپنڈی نے شیخ سیکرٹری کے فرائض سرانجام دیئے۔ آخر میں حاضرین کی نہایت لذیذ اور پر تکلف کھانے سے تواضع کی گئی۔

۲۶ مئی ۱۹۹۵ء، راولپنڈی: جماعت راولپنڈی نے حضرت بانی سلسلہ احمدیہ کی وفات کے سلسلہ میں یوم وصال کی تقریب ۲۶ مئی بروز جمعہ جامع مبارک میں اہتمام کیا۔ مقامی لوگوں کے علاوہ پشاور اور گرد و نواح کے احباب نے بھی شرکت کی۔ محترم چودھری عبدالحمید صاحب، واعظ، جامع مبارک کے علاوہ محترم مولانا محمد یحییٰ بٹ صاحب نے بھی حضرت بانی سلسلہ احمدیہ کی دینی خدمات کا تفصیل سے ذکر کیا۔ آخر میں احباب کی خدمت میں ظہرانہ پیش کیا گیا۔

۲ جون ۱۹۹۵ء، پشاور: اس جگہ یوم وصال کی تقریب زیر صدارت جناب عبدالباری صاحب، ایڈووکیٹ جامع احمدیہ، پشاور میں ۲ جون ۱۹۹۵ء کو منعقد ہوئی۔ محترم بشیر احمد خاں صاحب اور ناصر احمد صاحب نے بانی سلسلہ احمدیہ کے دعاوی اور دینی خدمات پر روشنی ڈالی۔ شیخ سیکرٹری کے فرائض محترم غلام علی صاحب نے ادا کئے۔ اس تقریب میں جماعت شیخ محمدی اور جماعت سفید ڈھیری کے احباب اور نوجوانوں نے بھی شرکت کی۔

### ○ بمبئی ہندوستان

”معارف الحق“: ہمارے محترم بھائی عبدالرزاق صاحب کتب کی طباعت اور اشاعت کے سلسلہ میں قابل قدر خدمت سرانجام دے رہے ہیں۔ چند ماہ ہوئے انہوں نے موجودہ بیماری کے دوران ہی دو نہایت اہم اور مفید کتب شائع کیں۔ پہلی کتاب حضرت مولانا عبدالحق ودیار تھی صاحب مرحوم و مغفور کی کتاب ”معارف الحق“ ہے یہ ۳۲۰ صفحات پر مشتمل ہے۔ اس میں ڈاکٹر زاہد عزیز صاحب نے سورہ فاتحہ کے متعلق ان کے نہایت علمی تحقیقی مضامین کو جو گاہے بہ گاہے اخبار ”پیغام صلح“ میں شائع ہوتے رہے، مرتب کر کے شائع کئے ہیں۔ امید ہے مولانا صاحب مرحوم کے قرآن مجید کے مختلف اہم مقالات کے متعلق مضامین جلد دوم کی شکل میں شائع ہوں گے اور احباب کو اخبار ”پیغام صلح“ کے صفحات میں بکھرے ہوئے علمی خزانہ کو یکجا صورت میں پڑھنے کا موقع ملے گا۔

”اسلام اینڈ کریمینٹی“: دوسری کتاب انگریزی زبان میں اسلام اینڈ کریمینٹی ہے۔ یہ کتابچہ جو ۱۲۰ صفحات پر مشتمل ہے۔ اسلام اور عیسائیت کے تقابلی مطالعہ پر مختصر لیکن نہایت جامع اور مفید کتاب ہے۔ پہلے یہ مضامین کی صورت میں اخبار لائٹ میں شائع ہوئے تھے پھر ان کو انجمن نے مفت تقسیم کے لئے کتابچہ کی شکل میں شائع کیا تھا۔ موجودہ ایڈیشن پر مصنف نے کافی نظر ثانی کی ہے۔ اس کتابچہ کی مصنفہ پشاور کی ہماری نہایت لائق اور مذہب عالم کا گرامر مطالعہ رکھنے والی محترم خاتون محترمہ الفت عزیز صد صاحبہ ہیں۔ ان کی ایک اور مفید اور علمی کتاب ”دی گریٹ ریلیمنز آف دی ورلڈ“ چند سال ہوئے انجمن شائع کر چکی ہے۔

### ○ زیر طبع کتب

الوصیت کا انگریزی ترجمہ: انگلستان میں اس وقت دو کتب پر کام ہو رہا ہے۔ حضرت بانی سلسلہ احمدیہ کی چھوٹی لیکن نہایت اہم کتاب ”الوصیت“ کا انگریزی ترجمہ ڈاکٹر زاہد عزیز صاحب کر چکے ہیں اور یہ حصہ کمپیوٹر پر کمپوز بھی ہو چکا ہے۔ حضرت مولانا محمد علی صاحب مرحوم و مغفور نے اس پر جو تو مہیجی نوٹ لکھے تھے ڈاکٹر صاحب اب ان کا ترجمہ کر رہے ہیں۔

مجاہد کبیر کا انگریزی ترجمہ: دوسرا کام حضرت مولانا محمد علی مرحوم و مغفور کے حالات زندگی اور ان کے دینی کاموں کے بارے میں نہایت جامع کتاب ”مجاہد کبیر“ کے انگریزی ترجمہ کی اشاعت ہے۔ یہ کتاب ایک رنگ میں جماعت احمدیہ لاہور کے قیام اور

اس کی ۱۹۵۱ء تک کی دینی خدمات کا اجمالی خاکہ ہے۔ اس کتاب کا انگریزی ترجمہ ہماری نہایت مخلص اور لائق خاتون محترمہ اختر عزیز صاحبہ نے کیا ہے۔ امید ہے یہ ترجمہ اس ماہ کے آخر تک کمپیوٹر پر کمپوز ہو جائے گا۔ پھر ڈاکٹر زاہد عزیز صاحب اس کی نظر ثانی فرمائیں گے۔ خدا کرے تحریک احمدیہ لاہور کے بارے میں یہ نہایت مفید اور معلوماتی کتاب جلد شائع ہو جائے۔

دین اسلام: ہم نے جنوری ۱۹۹۵ء کے خبرنامہ میں ذکر کیا تھا کہ حضرت مولانا محمد علی صاحب مرحوم و مغفور کی معرکہ آراء تصنیف ”ریلمین آف اسلام“ کا اردو ترجمہ ”دین اسلام“ کمپیوٹر پر کمپوز ہو رہا ہے۔ یہ کتاب ۸۰۰ صفحات پر مشتمل ہوگی۔ اس کے ۵۰۰ صفحات کمپیوز ہو چکے ہیں امریکہ جماعت کی کوشش ہے کہ دسمبر ۱۹۹۵ء تک یہ کتاب شائع ہو جائے۔

رد تکفیر اہل قبلہ: مسئلہ کفر و اسلام پر حضرت مولانا محمد علی صاحب مرحوم و مغفور کا نہایت مختصر لیکن جامع اور اہم کتابچہ ”رد تکفیر اہل قبلہ“ کی طباعت کا اہتمام امریکہ جماعت کر رہی ہے۔ اس کتاب کی کمپیوٹر پر کمپوزنگ ہو چکی ہے۔ امید ہے یہ جلد شائع ہو جائے گی۔

فضل الباری: اسی طرح حضرت مولانا محمد علی صاحب مرحوم و مغفور کی صحیح بخاری کا ترجمہ اور تفسیری نوٹ جو ”فضل الباری“ کے نام سے شائع ہوئی تھی اور اب ختم ہے، امریکہ جماعت نے اس کو بھی کمپیوٹر پر کمپوز کروانا شروع کیا ہے۔ اس پر کام تسلی بخش طور پر ہو رہا ہے۔

مجدد اعظم کا نیا ایڈیشن: اسی طرح جماعت امریکہ نے مجدد اعظم کے مکمل سیٹ کی طباعت کا انتظام بھی کر لیا ہے۔ امید ہے جلد ہی یہ کتاب شائع ہو جائے گی۔

### ○ یاد رفتگان، تذکرہ انصار احمدیہ حصہ سوم کی طباعت

اس بارے میں جنرل سیکرٹری صاحب نے ذیل کی تحریر احباب کی توجہ کے لئے برائے اشاعت ارسال کی ہے:

یہ ایک مسلمہ حقیقت ہے کہ جماعت، انجمن یا ادارہ افراد کی اجتماعی کوششوں سے ترقی کرتا اور اپنا مخصوص مقام حاصل کرتا ہے۔ ہماری جماعت کی شاندار علمی اور دینی کامیابیوں کا سرا ان بے لوث، صاحب علم خواتین و حضرات کی زندگیوں سے عبارت ہے جنہوں نے امام وقت کی آواز پر لبیک کہتے ہوئے اپنا سب کچھ دین کی خاطر قربان کر دیا اور مادیت کے اس دور میں اخلاقی اور روحانی اقدار کی ایسی مثالیں قائم کیں جو امام وقت کے روحانی اعجاز کا زندہ ثبوت ہیں۔ جماعت کے ان قابل رشک خواتین و حضرات کی زندگی کے حالات ہمارے لئے مشعل راہ ہیں جن کو پڑھ کر ہماری قوت ایمانی میں اضافہ ہوتا ہے اور دلوں میں نور ایمان اور عمل کے لئے نیا ولولہ اور جذبہ پیدا ہوتا ہے۔ انجمن نے تحریک احمدیت کے ان ستاروں کی زندگی کے حالات اور ان کے تحریک میں شامل ہونے کی داستان یکجا صورت میں ”یاد رفتگان“ کے نام سے ۱۹۶۳ء میں انجمن کی گولڈن جوبلی کے موقع پر دو حصوں میں شائع کئے تھے۔ لیکن بہت سے ایسے افراد کے حالات زندگی اور قبول احمدیت کی داستان شامل ہونے سے رہ گئے تھے جو وقت کی کمی کی وجہ سے اس وقت مرتب نہ ہو سکے۔ اور اب تو تقریباً تیس سال مزید گزر چکے ہیں اور کتنی ہی مزید سعید روہیں خالق حقیقی سے جا ملی ہیں۔ انجمن نے یاد رفتگان کے تیسرے حصہ کے لئے مواد، دستاویزات اور تصاویر اکٹھی کرنے کے لئے ایک کمیٹی تشکیل دی ہے جس نے اس سلسلہ میں کام شروع کر دیا ہے۔ جماعت کے تمام خواتین اور حضرات سے درخواست ہے کہ وہ یاد رفتگان کے موجودہ حصہ کی تدوین اور ترتیب میں کمیٹی سے بھرپور تعاون کریں اور اپنے مرحوم بزرگان اور خواتین کی زندگی کے حالات اور تحریک اور استحکام جماعت کے لئے ان کی خدمات کی تفصیلات مع تصاویر اور اہم خطوط کو اپنی اولین فرصت میں مجھے بھجوادیں۔

اگر آپ خود یہ کام سرانجام نہیں دے سکتے تو جن احباب سے مطلوبہ تفصیلات مہیا ہو سکیں ان کے نام سے ہمیں ضرور اطلاع دیں تاکہ ہم خود کوشش کر کے ان سے وہ تفصیلات حاصل کر لیں۔

منصور احمد، جنرل میگزینی، ۵ عثمان بلاک، نیو گارڈن ٹاؤن، لاہور

### ○ بیرونی جماعتوں کے خبرنامے

فجی: احمدیہ انجمن، فجی ”خطاب“ کے نام سے سہ ماہی خبرنامہ شائع کرتی ہے۔ جس میں جماعتی خبروں کے علاوہ دلچسپ مضامین بھی ہوتے ہیں۔ اس میں مذہبی دنیا کی بعض دلچسپ خبریں بھی شامل کی جاتی ہیں۔ مثلاً جنوری۔ مارچ کے شمارے میں جو اس وقت ہمارے سامنے ہے فجی کے بین المذاہب رابطہ کونسل کے صدر کارڈیل فرانس ارنز لے کا عید الفطر کے موقع پر عید مبارک کے پیغام کا مکمل متن شائع کیا گیا ہے۔ فجی جماعت کی سوا میں جامع نور بین المذاہب سرگرمیوں کا اہم مرکز ہے جہاں بیرونی ممالک سے وفود اور افراد آتے رہتے ہیں۔ سینار منعقد ہوتے ہیں اور انفرادی طور پر گفتگو بھی ہوتی ہے۔ فجی جماعت کے جنرل سیکرٹری محترم محمد امین ساہو خاں صاحب اس کے روح رواں ہیں۔ وہ بین المذاہب تنظیموں کی دعوت پر کینیڈا اور امریکہ بھی جاتے رہتے ہیں۔

انگلستان: احمدیہ انجمن انگلستان بھی ”پیغام اسلام“ کے نام سے سہ ماہی خبرنامہ شائع کرتی ہے۔ اس میں خبروں کے علاوہ تحریک احمدیت سے متعلق سوالات کے جوابات بھی باقاعدگی سے دیئے جاتے ہیں۔ جنوری۔ مارچ کے خبرنامہ پر سبز رنگ کا ٹائٹل لگایا گیا ہے جس نے خبرنامہ کو خوبصورت بنا دیا ہے۔

### ○ حضرت امیر کے نام آسام، ہندوستان سے ایک خط

محترم ڈاکٹر ظہور الحق صاحب، ریٹائرڈ ڈائریکٹر ہیلتھ سروسز، آسام، ہندوستان نے حضرت امیر ڈاکٹر سعید احمد خاں صاحب کے نام ایک تفصیلی خط لکھا ہے جس میں انہوں نے وہاں کے مولویوں کی مخالفت کی مکمل روئیداد لکھی جنہوں نے ان کے قرآن مجید کے بنگالی اور آسامی زبان میں ترجمہ کے بارے میں گزشتہ کئی سالوں سے شروع کر رکھی ہے۔ اس مخالفت میں انہوں نے یہ الزام لگایا ہے کہ ڈاکٹر صاحب نے اپنے ترجمہ میں قادیانی خیالات کا پرچار کیا ہے۔ تنگ آکر ڈاکٹر ظہور الحق صاحب نے چند سرکردہ لوگوں کے خلاف نومبر ۱۹۹۱ء میں ایک کروڑ روپے خرچانے کا مقدمہ دائر کر دیا۔ مولوی صاحبان مصالحت پر آگئے اور درخواست کی کہ مقدمہ واپس لے لیا جائے اور الزامات کے متعلق گفت و شنید ہو۔ چنانچہ گواہی کے جناب عبدالباری صاحب جو ایگزیکٹو انجینئر ہیں ان کے گھر پر انظار پارٹی کا انتظام ہوا۔ ڈاکٹر ظہور الحق صاحب نے قرآن مجید کے بارے میں اعتراضات کے جوابات تفسیر میں سے متعلقہ ترجمہ اور تفسیر پڑھ کر حاضرین کو سنائے تو حاضرین یہ سن کر حیران ہو گئے کہ مولویوں نے بالکل بے بنیاد الزامات لگائے تھے۔ ڈاکٹر ظہور الحق صاحب نے ان الزامات کی تردید میں ”چند علماء کے جھوٹ کی اصل حقیقت“ کے نام سے انگریزی، بنگالی اور آسامی زبانوں میں ٹریکٹ میں بھی شائع کیا ہے جو کثیر تعداد میں لوگوں میں تقسیم کیا گیا ہے۔ خدا کا شکر ہے کہ اس ملک کے لوگ مولویوں کے اس غلط پراپیگنڈا کی حقیقت سے آگاہ ہوتے جا رہے ہیں۔ ڈاکٹر ظہور الحق صاحب آسام کے علاقہ میں قرآن مجید کی بیش قیمت خدمت میں لگے ہوئے ہیں۔ ہماری دعا ہے کہ خدا تعالیٰ ان کی کوششوں کو زیادہ بار آور فرمائے۔

### ○ احمدیہ انجمن فجی کی سالانہ رپورٹ ۱۹۹۳ء

احمدیہ انجمن فنی کے نہایت مستعد اور لائق جنرل سیکرٹری محترم محمد امین ساہو خان نے جب سے یہ عمدہ سنبھالا ہے انجمن کی رپورٹس، خبرنامہ اور دیگر رسالوں میں نہ صرف باقاعدگی بلکہ اس میں تنوع اور خوبصورتی پیدا ہو گئی ہے۔ خبرنامہ ”خطاب“ کے تازہ شمارے اور سالانہ رپورٹ 1994ء اس کی آئینہ دار ہیں۔ ۱۹۹۳ء کی سالانہ رپورٹ میں پورے سال کی کارگذاری کو نہایت محنت سے مرتب کیا گیا ہے۔ یہ واحد جماعت ہے جو عید میلاد النبی، لیلہ القدر اور یوم مسیح موعود کے علاوہ مولانا محمد علی ڈے بھی مناتی ہے۔ مارو میں انجمن کی مسجد کا نام بھی جامع محمد علی رکھا گیا ہے۔

فنی ریڈیو کارپوریشن انجمن کے ریڈیو پر ۱۶ پروگرام مفت پیش کرتی ہے۔ بعض اوقات انجمن خاص موقعوں پر رقم ادا کر کے پروگرام پیش کرتی ہے۔ گذشتہ سال لیلہ القدر پر پروگرام ادا کیے گئے تھے۔

فنی انجمن کی تنظیم خواتین کی سرگرمیاں قابل ستائش ہیں۔ خواتین ہر ماہ میں ایک اتوار کو جلسہ کرتی ہیں جس میں اسلامیات پر تدریسی لیکچر ہوتا ہے۔ خواتین نے جامع نور کی دیکھ بھال اور اس کی زیبائش کا ذمہ بھی لیا ہوا ہے۔ خبرنامہ ”خطاب“ کے پہلے سہ ماہی یعنی جنوری تا مارچ ۱۹۹۵ء کا شمارہ ہمارے زیر تبصرہ ہے۔ فنی جماعت نے محترم حافظ شیر محمد صاحب کی خدمات کو ہمیشہ یاد رکھا ہے۔ اس کا ثبوت یہ ہے کہ موجودہ شمارہ کے اخراجات بیگم اور جناب شفیع الدین صاحب نے برداشت کئے اور انہوں نے اس شمارے کو حافظ شیر محمد صاحب مرحوم کے نام معنون کرتے ہوئے لکھوایا ہے کہ مرحوم نے اسلام کے متعلق فنی کے لوگوں کو بیش قیمت علم اور عملی نمونہ فراہم کیا۔ خدا ہمارے نہایت محترم اور قابل فخر حافظ صاحب کو جنت میں اعلیٰ مقام عطا فرمائے۔ آمین

### ○ مختلف ممالک میں جماعت کے سالانہ اجلاس

خدا کے فضل و کرم سے تحریک احمدیہ لاہور کی بیرونی جماعتیں دن بدن متحرک ہو رہی ہیں۔ بلکہ بیرونی جماعتوں کے کئی افراد بھی مرکزی انجمن کے وہ کام جو براہ راست پاکستان سے نہیں ہو سکے، ان میں بڑھ چڑھ کر حصہ لے رہے ہیں۔ فنی کے سابق جنرل سیکرٹری محترم شوکت علی صاحب جو آج کل بینکاک میں ملازمت کے سلسلہ میں متعین ہیں، دہلی، ہندوستان میں جماعت کی تنظیم نو میں مصروف ہیں۔

ذیل کے اہم اجلاسوں کے انعقاد کی اطلاع ہمیں موصول ہو چکی ہے:

- ۱۔ جولائی ۱۹۹۵ء کے آخر میں ٹرینیڈاڈ، ویسٹ انڈیز کے شرفازبرن میں
- ۲۔ ۳ تا ۶ اگست ۱۹۹۵ء کولمبس اوہایو، امریکہ میں
- ۳۔ اپریل ۱۹۹۶ء میں فنی احمدیہ انجمن ایک شاندار بین الاقوامی کنونشن کا انعقاد کر رہی ہے۔

### ○ نوجوانوں کا سالانہ تربیتی کورس

ہر سال کی طرح اس سال بھی مرکزی انجمن نوجوانوں کے لئے سالانہ تربیتی کورس کا اہتمام کر رہی ہے۔ یہ کورس ۲۱ تا ۲۸ جولائی ہو گا۔ اس سلسلہ میں چھٹیاں جماعت کے سیکرٹری صاحبان اور طلباء اور طالبات کو جا چکی ہیں۔ شرکاء سے درخواست ہے کہ وہ اپنے نام جون کے آخر تک مرکزی انجمن کو ارسال کر دیں۔

### ○ انگریزی رسالہ لائٹ

یہ رسالہ جو ڈاکٹر زاہد عزیز صاحب انگلستان میں تدوین اور مرتب کرتے ہیں اور احمدیہ انجمن امریکہ اسے اوہایو سے شائع کرتی

ہے اس وقت ہمارے سامنے اس کا جنوری۔ فروری ۱۹۹۵ء کا شمارہ ہے جو تاخیر سے موصول ہوا ہے۔ اس میں سب سے دلچسپ مضمون پاکستان کے ایک معزز سیاسی رہنما جناب اعتزاز احسن کی ایک تقریر پر تبصرہ ہے جس میں بانی پاکستان قائد اعظم محمد علی جناح اور علامہ محمد اقبال کے اسلامی ریاست کے تصور کا جائزہ پیش کیا گیا تھا۔ اس کے علاوہ محترمہ صبیحہ سعید صاحبہ کا مضمون ”عورت کا مقام اسلامی تعلیمات کی روشنی میں“ اور سری نگر کی جماعت کی سرگرمیاں اور وہاں کی خوبصورت جامع کی تصویر قابل ذکر ہیں۔